

# QLAJJIET, QWIEL, U UŽI TRADIZZJONALI TAL-FROTТА TAR-RUMMIEN FIL-GŻEJJER MALTIN

Jeffrey Sciberras

Ir-rummiena hi fost l-ewwel frottiet li kabbar l-bniedem fl-ghelieqi tiegħu minn mindu il-bniedem tghallem is-sengħa tal-biedja. Ir-rummiena originat fl-Asja Ċentrali u l-isem Latin tagħha hu *Punica granatum*. Kemm l-isem Latin kif ukoll dak Franciż: *Pomme Granate*, it-tnejn ifissru “tuffieha b’ħafna żerriegħa”.

Għadu mhux ċar meta s-siġra tar-rummien waslet Malta, imma fostna hi meqjusa bħala siġra “arkeofita” – jiġifieri siġra li nġiebet Malta fil-qedem, tant li illum hi ħaġa waħda ma’ dak li nsejħulu “l-ambjent Malti”. Isimha ġej mill-Għarbi, w’allura żgur li tmur lura sa żmien l-Għarab, imma jista’ jkun li kienet hawn qabel, minn żmien il-Feniċi u l-Kartaġiņi. Imma fuq dan għad hemm bżonn aktar tiftix arkeologiku.

In-nomenklatura tar-rummiena għadha ħajja sal-lum; Għandna postijiet li ssemew għal din l-ispeċi – fosthom Triq ir-Rummien f’Wied il-Għajn, Tar-Rummien, limiti tax-Xaġħra, u



## Hamra Nar, Nar m’Hijiex.

Hondoq ir-Rummien, it-tnejn f’Għawdex. Fis-snin tmenin, Mary Rose Mallia kantat kanzunetta fuq “Wied Rummiena” meħuda minn poeżija ta’ Joe Friggieri. ([www.sechuk.com](http://www.sechuk.com))

Hemm xi qwiel li jsemmu ir-rummien, fosthom:

*Is-siġra tar-rummien  
timlielek il-ġewlaq u zzejjen il-  
ġnien.*

*Il-beraq ta’ San Mikiel  
isajjar u jfellel ir-rummien.  
(Pisani, 2000)*

Dan tal-aħħar hu marbut mal-aktar qlajja’ magħrufa fostna – dik li s-sajjetti jġieghlu l-frotta tar-rummien tinqasam. Din hija ħrafa. Il-frotta tinqasam meta tagħmel ħafna xita wara sajj niexef, u dan iġieghel is-sniien ħomor tar-rummiena jintefhu f’daqqa u jikbru b’rata ikbar milli

tikber il-qoxra ta’ barra w’allura din tinqasam. Qlajja’ ferm inqas komuni imma xorta magħrufa ħafna fost in-nisa hi li mara tqila m’għandhiex tiekol rummien waqt it-tqala. M’hemmx xi raġuni xjentifika u ppruvata dwar dan, imma jista’ jkun li l-antiossidanti li hemm fil-meraq tar-rummien ma jhallux l-aċidu foliku jasal għand it-tarbija fil-ġuf, u forsi hu minn hawn li nsibu n-nisel ta’ dil-qlajja’.

Hwejjeġ moħġaġa dwar ir-rummien għandna wkoll:

*Bil-ghadam, mhix animal,  
Bis-sniien u ma tigdimx,  
Halqa mbexxaq u ma tidhaxx.  
(Pisani, 2008)*

*Kaxxetta bir-rubini,  
Tabilhaqq li m’humieħ fini,  
Imma huma tal-kulur,  
Min jinduna kbir duttur.*

*Hamra Nar,  
Nar m'hijjex,  
Bil-kura Frasha,  
Re m'hijjex.*

(Ġużi Gatt, komunikazzjoni personali)

Fir-religjon ir-rummiena tissimbolizza l-providenza t'Alla, minhabba l-kwalitajiet nutrittivi u medicinali tagħha, u dil-ħaġa għadha magħrufa l-aktar f'Għawdex. F'zewġ lokalitajiet f'Għawdex, waħda fix-Xagħra u l-oħra r-Rabat, hemm statwi tal-Madonna bil-Bambin iżomm rummiena f'id waħda. Xi nisa xjuħ kienu jitolbu:

*Madonna tar-Rummien,  
sawwab fuq id-dar tagħna  
l-frott tiegħek tal-Ħniena.*  
(Pisani, 2000)

In-niċeċ tal-Madonna tar-Rummien huma magħrufa f'Malta wkoll – per eżempju waħda f'Hal Bażan (Weber, 2008).

Dari, l-inbid tar-rummien, magħmul id-dar kien jista' jingħata minn min ikollu xi obbligazzjoni lejn xi hadd. It-tfal subien, l-aktar f'Hal Qormi sassin sittin u sebghin, kienu jilgħabu billi jdaħħlu xi rummiena li tkun għadha zghira f'tarf ta' qasba rqiqa biex taparsi għandhom pipa (Mario Sciberras, mastrudaxxa, komunikazzjoni personali). F'xi skejjel Maltin reġgħet daħlet id-drawwa tal-borża ta' San Martin li tingħata lit-tfal għall-festa ta' dan il-qaddis, u ġol-borża spiss issib xi rummiena wkoll (komunikazzjoni personali ma' xi ġenituri).

Is-siġra tar-rummien spiss tiłħawwel għall-użu ornamental tagħha, speċjalment quddiem vilel u djar privati li nbnew fis-

snin tmenin u disgħin. Fid-djar, il-fjuri miftuha tas-siġra tar-rummien kienu spiss jitqiegħdu quddiem xi statwa tal-Madonna. Il-qxur u l-friegħi tar-rummien kienu jintużaw biex jikkunzaw ii-ġlud; biex jiżbgħu id-drapp b'kulur safrani; u biex jiżbgħu ix-xbiek għall-insib tal-ghasafar biex dan jiġi minn lewn il-ħamrija u jinheba fl-ambjent ta' madwaru (komunikazzjoni personali minn produttur tar-rummien f'Għawdex).

Rigward l-użu medicinali, r-rummien kien jintuża bħala astringent kontra l-mard tal-ħalq, tal-ħanek, u infezzjonijiet fil-gerżuma. F'xi djar kien isir tip ta' inbid ħelu tar-rummien, u kien jingħata l-aktar bħala duwa lix-xjuħ (Lanfranco, 1992).

Rigward l-użu kulinari, riċetta qadima u minsija minn Għawdex issemmi l-meraq tar-rummien miżjud ma' dixx patata mqaxxa u f'tit bużbież u kollox jiġi nkaljat ġol-forn.

## Hajr

Nixtieq nrodd hajr lil Dr. Anthony Sacco, Arnold Sciberras, u Romario Sciberras, tal-ghajnuna tagħhom fuq din il-kitba.

## Referenzi:

Pisani, G., (2000), *Ir-Rummien, Id-Duwa tal-Madalena*, pġni 6-63, Mireva Publications.

Weber Hans, C., (2008), *Ornamental Plants of Malta*, Pġna.190, Margraf Publishers.

Briffa, C., (2007), *Ir-Rummien*, Biedja u Sajd, Ħarġa 200, Pġna. 1 u 7.

[http://www.billcasselman.com/wording\\_room/pomegranate.htm](http://www.billcasselman.com/wording_room/pomegranate.htm): Bill Casselman's Canadian word Website, Meiju 2010.

Sciberras, J. (2010) The Potential And Sustainable Utilization Of Pomegranate In The Maltese Islands, (Teżi mhux ippubblikata għall-baċellerat, tal-Istitut tal-Agrikultura tal-Universita' ta' Malta.

@ Jeffrey Sciberras



*Punica granatum.*